

Hvalbingar vilja hava loysn á prestamálinum

Í gjárvöldið hittust 100 fólk í Roynhøllini í Hvalba at viðgera støðuna, nú sóknin liggur í prestaloysi. Tey vilja hava loysn á málinum í morgin

PRESTASETAN

Eiríkur Lindenskov
eirikur@sosialurin.fo

Meðan Ólavur Rasmussen, prestur, hevur verið í farloyvi, hava aðrir prestar røkt starvið, seinast Símun P. Jacobsen, sum í dag hevði sína fráfarngargudstæna, nú hann er settur sum prestur í Sjóvar sókn.

Fundarfólkið í Hvalba vísir á, at málið flýtur millum bisp og mentamálaráðharran.

- Málið hevur koyrt síðani 2007, og nú ynskir kirkju-

fólkið í sóknini at fáa eitt svar frá biskupi og mentamálaráðharranum. Vit vilja hava málið loyst frá tykkara síðu í seinasta lagi týsdagin 12. januar á middegi, sigur fundarfólkið í yvirlýsing.

Tey, sum hava skrivað undir yvirlýsingina eru: Elmar Skaalum, kirkjuráðslimur, Annika Poulsen, kirkjufólk, og Niels Olaf Eyvindsson, kommunustýrslimur.

Fyrilestur um eldraíbúðir í Hoyvíkar kirkju



Mikukvöldið klokkan 19 fer Dennis Holm, samfelagsgranskari, at halda fyrilestur í kirkjukjallaranum í Hoyvíkar kirkju. Fyrilesturinn nevnist: Byggja vit eldrabúðstaðir á rættan hátt?

Her hava avvarðandi, kommunalpolitikarar og onnur áhugað høvi til at síggja og hoyra um tað at byggja til eldri borgarar.

I hesum døgum eru nóg-

ar ætlanir um nýggj røktarheim í øllum landinum. Spurnartekin verður sett við mátan, ið brúktur verður, og væl ber til at seta spurningar. Komandi árin ynskir eitt stórt tal av frískum eldri fólki at flyta úr stórum húsum í smærri hús. Hvussu gera vit, spyrja fyrireikararnir til fyrilesturinn, sum altso verður í Hoyvíkar kirkju komandi mikukvöld klokkan 19.



Bæði Havnin og Kvívík vilja hava Theodor

PRESTASETAN

Eiríkur Lindenskov
eirikur@sosialurin.fo

Kirkjuráðini í Suðurstreymoyar Vestara prestagjaldi og í Kvívík hava bæði innstillað Theodor Olsen til prestastørvini í Kvívík í

Norðsteymoyar prestagjaldi og við Vesturkirkjuna í Havn.

Theodor Olsen kann nú velja, um hann vil halda fram sum prestur í Kvívík, har hann hevur veirð síðani Marjun Bæk fór frá, ella um hann vil verða prestur

við Vesturkirkjuna í Havn.

Sum skilst, so hava bæði kirkjuráðini á fundi í gjár innstillað Theodor Olsen sum nummar eitt, og nú skal Theodor Olsen so gera av, hvørja av umsóknunum hann tekur aftur.



GASTRONOMISKUR KOKKANÆMINGUR TIL NORRØNU

Søkt verður eftir gastronomiskum kokkanæmingi til galluna umborð á Norrønu at byrja skjótast gjørligt.

Smyril Line bjóðar áhugavert og avbjóðandi lærupláss sum gastronomiskur kokkur í einum altjóða umhvørvi. Lærutíðin er 3 ár og 9 mánaðar. 47 vikur av lærutíðini er á skúla í Aalborg, harav 20 vikur eru grundskeið.

Vit vænta, at tú:

- ert kreativur, lagaligur og hevur ábyrgdarskulu
- hevur hug og evni at arbeiða saman við øðrum
- kanst arbeiða sjálvstøðugt
- ert fleksibul og hevur gott sinnalag

Vit bjóða:

- eitt spennandi og krevjandi starv á einum stórum og fjølbroyttum arbeiðsplássi
- góðar umstøður og gott arbeiðsumhvørvið

- góðar møguleikar fyri persónligari og fakligari menning
- arbeiðið og frítíðin í lutfallinum 1 til 1

Setanarviðurskifti

Starvið verður lønt sambært galdandi sáttmála.

Størvini verða sett skjótast gjørligt, men vit biða fegin eftir tí rætta. Umsøkjarar, ið hava lokið grundskeið innan kokkafakið, hava fyrirmon. Lærutíðin verður í hesum sambandi stytt við 20 vikur.

Umsóknir og CV skulu sendast við telduposti til hesa tilskrift innan mánadag 1. februar:

chef.manager@norrøna.fo
Tel. 344850 / 344835

Smyril Line varð stovnað í 1982, og er í dag ein altjóða fyrirtøka við skrivstovum í Føroyum, Íslandi, Týsklandi og Danmark. Umframt egnar skrivstovur, hevur felagið eisini aðalsølu-umboð í Bretlandi, Belgíu, Fraklandi, Hollandi, Ítalíu, Pólandi og Svøríki. Smyril Line hevur eisini tætt samstarv við samstarvsfelagar í meginpartinum av evropeiska meginlandinum og restini av úrheiminum.



Jarðfeingi fegnast um boring

– Tað er frálíkt, at vit fáa enn eina boring á føroyskum øki. Hetta sigur nýsetti stjórin á Jarðfeingi, Petur Joensen, nú eitt samtak við Statoil, Dong og OMV hevur gjørt av at bora ein brunn á landgrunninum

ÁTTANDI BRUNNURIN

Jan Müller
jan@sosialurin.fo

Petur Joensen vísir á, at endamálið við leitið loyvnunum er jú, at tey skulu munna út í boring, og tá tað úrslitið verður nátt, er tað sera gleðiligt. Boringar eru jú einasti máti at staðfesta, um undirgrundin goymir kolvetni. Umframt at hetta hevur væl av virksemini við sær í Føroyum.

Petur Joensen, sum hevur starvast á Jarðfeingi í mong ár, fyrst sum deildarleiðari og seinni sum stjóri hevur

alla orsök til at fegnast, tí fleiri brunnar eru tann besta nýggjársgávan til hansara stovn og til Føroya fólk.

Uppá fyrispurning hvussu gongur við ymsu loyvnunum sigur hann, at tey fylgja væl við, hvussu arbeiðið gongur í ymsu loyvnunum og hava tí havt ábendingar um, at í hesum loyvnunum – 008 - kundi vera okkurt áhugavert. Men tað eru jú so nóg ymisk viðurskifti, ið gera seg galdandi, áðrenn komið verður hartil, at avgerð verður tikin um at binda seg til eina boring. So ein veit ongantið, hvat úrslitið kann verða. Hetta virkseminið krevur tí stórt tolsemi - tað kann verða drúgt. Alheims figgjarkreppan hjálpir heldur ikki uppá hetta.

Petur Joensen sigur víðari, at fyrri økið sum heild hava tey góðar vónir, tí tað eru fleiri ótroyttir møguleikar, sum tey meta skulu troystast - og helst koma at verða troyttir. Tað er ein spurningur um tíð. Tað kann ganga nokk so skjótt, men tað kann eisini koma



Petur Joensen, sum herfyri varð settur sum stjóri á Jarðfeingi fegnast um, at fleiri oljufeløg nú vilja bora enn ein brunn á landgrunninum

at taka nøkur ár enn. Í vár byrja ENI, Cieco og Føroya Kolvetni sína boring á loyvi 005. Verður tað úrslitið jaligt, ja, so eru vit í eini góðari støðu. Verður úrslitið minni gott, so verður tilgongdin drúgvari. Og tá er tað gott, at hesin brunnurin "er komin í hús". Tað verður eisini við til gera onnur feløg meira varug við føroyska økið.

- Annars verður alla tíðina arbeitt við øllum loyvnunum. Vit fylgja vit væl við arbeiðinum og meta ymist áhugavert standa fyr framman.